

# Näzenin

Category: Goşgular, Kitapcy  
написано kitapcy | 21 января, 2025  
Näzenin NÄZENIN



Güneş çogy kibi gyzgyn lebleriň,  
Datlydygna göwnüm bitdi, näzenin.  
Galbaň göwüslerňi sypan ýelleriň,  
Bagtlydygna gözüm gitdi, näzenin.  
Zülplerňe çolaşan ýigit hyýalym,  
Ýañaklaryň ak daňlar dek aýanym,  
Alkymyňda görnen Aýyň jemaly,  
Gara bagry ezip gitdi, näzenin.

Tekepbir gyz badyhowa gelse-de,  
Duýgym pyntyk ýarandygyn bilse-de,  
Il gözüne, bir aňmadyk bolsa-da,  
Garaýşymdan syzyp gitdi näzenin.

Yşgyň ýüreklere keşbin çiteni,  
Gül bedenden örtenip dur keteni,  
Baýdak edinipdir haýa-edebi,  
Umydymy üzüp gitdi näzenin.

Görseň, asyl habar gatmaz ýaly däl,  
Ýogsa menem akly ýiten däli däl,  
Ýazanyn waspynyň heniz ýary däl,  
Duýgym sözden ozup gitdi näzenin.

\* \* \*

«Bagyşla, garagöz, seni söýýärim»,  
Bagyşla, şu sözi diýmänim üçin.  
Garaýşymdan aňdyrsa-da gözlerim,  
Men günäkär däl-ä duýmanyň üçin.

Söýgi bolup, ýagyp ýörün diňmäni,  
Oýnap ýörmüň men deý däli-düňläni,  
Aýdyp bilmän aýdylmaly jümläni,  
Bagyşla, jaý wagty dymýanym üçin.

Ýöne weli, unutmagyn bir zady,  
Sen kalbymyň mizemejek binýady,  
Menem bir gün meşhur borun dünýäde,

Diñe seni, seni söýýänim üçin.

Wagtyň erki Aý-Gün dogup, batyp dur,  
Umydyň dowamy daňlar atyp dur,  
Bu dünýäm owadan, dowam edip dur,  
Diñe seni, seni söýýänim üçin.

Toýly ÖWEZOW. Goşgular